



ශ්‍රී ලංකා මහ බැංකුව
இலங்கை மத்திய வங்கி
CENTRAL BANK OF SRI LANKA

தொடர்புட்டல் திணைக்களம்

30, ஜனாதிபதி மாவத்தை, கொழும்பு 01, இலங்கை.

தொலைபேசி: 2477424, 2477423, 2477311

தொலைநகல்: 2346257, 2477739

மின்னஞ்சல்: dcommunications@cbsl.lk, communications@cbsl.lk

வெப்தளம்: www.cbsl.gov.lk

பத்திரிகை வெளியீடு

வெளியீடுபவர்

பொருளாதார ஆராய்ச்சித் திணைக்களம்

திகதி

26-04-2017

2016ஆம் ஆண்டிற்கான இலங்கை மத்திய வங்கியின் ஆண்டறிக்கை

1949ஆம் ஆண்டின் 58ஆம் இலக்க இலங்கை நாணய விதிச் சட்டத்தின் 35ஆம் பிரிவின் நியதிகளுக்கிணங்க இலங்கை மத்திய வங்கியின் நாணயச் சபையினது அறுபத்தேழாவது ஆண்டறிக்கை இலங்கை மத்திய வங்கியின் ஆளுநர் முனைவர் இந்திரஜித் குமாரசுவாமி அவர்களால் மாண்புமிகு நிதி அமைச்சர் ரவி கருணாநாயக்கா அவர்களிடம் சமர்ப்பிக்கப்பட்டது.



[இலங்கை மத்திய வங்கியின் ஆளுநர் முனைவர் இந்திரஜித் குமாரசுவாமி அவர்கள் 2016ஆம் ஆண்டிற்குரிய ஆண்டறிக்கையினை மாண்புமிகு நிதி அமைச்சர், ரவி கருணாநாயக்க அவர்களிடம் கையளிப்பதையும் நிதி அமைச்சின் செயலாளரும் நாணயச் சபையின் பதவி வழி உறுப்பினருமான முனைவர் ஆர்.எச்.எஸ். சமரதுங்க, மத்திய வங்கியின் துணை ஆளுநரான திரு. எஸ் லங்காதிலக, மத்திய வங்கியின் உதவி ஆளுநர்களான திரு.சி.ஜே.பி சிறிவர்த்தன மற்றும் திரு. கே.டி. ரணசிங்க மற்றும் மத்திய வங்கியின் பொருளாதார ஆராய்ச்சித் திணைக்களத்தின் பணிப்பாளரான முனைவர் யூதிகா இந்திரரத்ன ஆகியோர் அருகில் நிற்பதையும் படத்தில் காணலாம்]

ஆண்டறிக்கையில் பிரதிபலிக்கப்பட்டவாறான 2016இல் இலங்கையின் பொருளாதாரத்தின் செயலாற்றம் பற்றிய சாராம்சம் கீழே தரப்படுகிறது:

பொதுநோக்கு: இலங்கை பொருளாதாரம் நிச்சயமற்ற காலப்பகுதி ஒன்றினைத் தொடர்ந்து, அரசாங்கத்தினாலும் மத்திய வங்கியினாலும் மேற்கொள்ளப்பட்ட சரியான நடவடிக்கைகளுக்குப் பதிலிறுத்தும் விதத்தில் நேரகாலத்துடன் உறுதித்தன்மையை அடைவதற்கான சமிக்ஞைகளைக் காட்டியது. இறுக்கமான இறை மற்றும் நாணயக் கொள்கைகளுக்கிடையிலும் ஆண்டின் இரண்டாம் காலாண்டுப் பகுதியிலிருந்து அவதானிக்கப்பட்ட காலாண்டு வளர்ச்சியில் உறுதியான விரைவுத்தன்மை காணப்பட்ட போதும் முன்னைய ஆண்டின் 4.8 சதவீதத்துடன் ஒப்பிடுகையில் 2016இல் உண்மை நியதிகளில் பொருளாதாரம் 4.4 சதவீதம் கொண்ட மெதுவான வீதத்தில் வளர்ச்சியடைந்தமைக்கு சாதகமற்ற காலநிலை நிலைமைகளும் மந்தமான உலகளாவிய பொருளாதார மீட்சியுமே காரணங்களாகும். குறிப்பாக கட்டடவாக்கத் துறையில், அதிகரித்த முதலீட்டுச் செலவினம் இவ்வாண்டுப் பகுதியில் மொ.உ.உற்பத்தியின் வளர்ச்சியைத் தூண்டிய வேளையில் நடைமுறையிலிருந்த கொள்கை சூழலுக்குப் பதிலிறுத்தும் விதத்தில் நுகர்வுச் செலவினம் மெதுவடைந்தது.

ஆண்டின் முதல் நான்கு மாதங்களில் குறைவாகக் காணப்பட்ட பணவீக்கம் அதன் பின்னர் அதிகரித்து 2016இல் (தேசிய நுகர்வோர் விலைச்சுட்டெண், 2013 = 100 மற்றும் கொழும்பு நுகர்வோர் விலைச்சுட்டெண், 2013 = 100 ஆகிய இரண்டினதும் அடிப்படையில்) 4.0 சதவீதம் கொண்ட ஆண்டுச் சராசரியினைப் பதிவுசெய்தது. 2016இன் சில மாதங்களிலும் அதேபோன்று 2017இன் முதற்காலாண்டுப் பகுதியிலும் உயர்மட்ட பணவீக்கம் அவதானிக்கப்பட்டமைக்கு காலநிலையுடன் தொடர்புபட்ட இடையூறுகளின் மோசமான தாக்கம், வரிச் சீராக்கங்கள் மற்றும் உயர்வடைந்த பன்னாட்டு பண்ட விலைகள் என்பன முக்கிய காரணங்களாக விளங்கினவெனினும், பொருளாதாரத்தின் அதிகரிக்கின்ற கேள்வி அழுத்தங்கள் மையப் பணவீக்கம் தொடர்ந்தும் உயர்ந்த மட்டத்தில் காணப்பட்டமைக்குச் சான்றாக விளங்கின.

வெளிநாட்டுத் துறை நிலுவைகளில் காணப்பட்ட அசைவுகள், பொருளாதாரத்தின் குறிப்பிட்ட துறைகளிலிருந்து இறக்குமதிக்கான உள்நாட்டுக் கேள்வி தொடர்ந்தும் காணப்பட்டமை, உள்நாட்டு உற்பத்திகளின் மட்டுப்படுத்தப்பட்ட கூடைக்கான பலவீனமான வெளிநாட்டுக் கேள்வி, அதிகரித்த நேரடி முதலீட்டுப்பாய்ச்சல்களைக் கவர்ந்து கொள்ள நாடு தொடர்ந்தும் தவறி வருகின்றமை, அதேபோன்று குறிப்பாக, அரசு பிணையங்கள் சந்தையில் உலகளாவிய வட்டி வீதங்கள் உயர்வடைந்து வருகின்றமையின் தாக்கம் என்பனவற்றைப் பிரதிபலிக்கின்றன. சுற்றுலா மற்றும் பணிகளின் ஏற்றுமதிகள் அதேபோன்று தொழிலாளர் பணவனுப்பல்கள் என்பனவற்றில் முன்னேற்றங்கள் காணப்பட்ட போதும், இவ்வபிவிருத்திகள் தொடர்ந்தும் இரண்டாவதாண்டாக சென்மதி நிலுவையின் பற்றாக்குறைக்கு வழிவகுத்தன. ஆண்டின் முதல் நான்கு மாத காலப்பகுதியில் வெளிநாட்டுச் செலாவணிச் சந்தையில் மத்திய வங்கி பெருமளவில் தலையிட்டமை இக்காலப்பகுதியில் செலாவணி வீதத்தில் பரந்தளவிற்கு உறுதியான தன்மையொன்றினைத் தோற்றுவித்தது. எனினும், அதன்பின்னர், அரசு பிணையங்கள் சந்தையிலிருந்து வெளிநாட்டு முதலீடுகளின் வெளிப்பாய்ச்சலில் இருந்து தோன்றுகின்ற செலாவணி வீதத்தின் மீதான அழுத்தத்தினைக் குறைப்பதற்காக மத்திய வங்கியினால் மேற்கொள்ளப்பட்ட தலையீடுகள் மட்டுப்படுத்தப்பட்டமையின் மூலம் செலாவணி வீதம் சந்தை நிலைமையினைப் பிரதிபலிக்கும் விதத்தில் அதிகரித்தளவிற்கு அனுமதிக்கப்பட்டது.

கேள்வியினால் தூண்டப்படும் பணவீக்க அழுத்தங்களில் ஏற்படக்கூடிய சாத்தியமான உயர்வினை பரிசீலனையில் கொண்டு, மத்திய வங்கி இறுக்கமான நாணயக் கொள்கைகளையும் நாணய நிலைமைகளையும் ஆண்டு முழுவதும் தொடர்ந்தது. இதற்கமைய, உரிமம் பெற்ற வர்த்தக வங்கிகளின் ரூபா வைப்புப் பொறுப்புக்களின் மீது பிரயோகிக்கத்தக்க நியதி ஒதுக்கு விகிதத்தினை 2016 சனவரியிலிருந்து நடைமுறைக்குவரும் விதத்தில் 2015 திசம்பரில் அதிகரித்தமை மற்றும் தெரிவுசெய்யப்பட்ட பேரண்ட முன்மதியுடைய கேள்வி முகாமைத்துவக் கருவியொன்றாக பெறுமதி விகிதத்திற்கான கடன் பிரயோகத்தினைத் தொடர்ந்தும் மேற்கொண்டு வருகின்றமை என்பனவற்றிற்குப் புறம்பாக, மத்திய வங்கி

அதன் கொள்கை வட்டி வீதங்களை 2016ஆம் ஆண்டுப்பகுதியில் இரண்டு கட்டங்களாக மொத்தமாக 100 அடிப்படைப் புள்ளிகளினால் முதலில் 2016 பெப்புருவரியிலும் இரண்டாந்தடவையாக 2016 யூலையிலும் உயர்த்தியது. மத்திய வங்கியின் திறந்த சந்தைத் தொழிற்பாடுகளும் கொள்கை வட்டி வீத வீச்சின் மேல் எல்லைக்கு நகரும் விதத்தில் குறுங்கால வட்டி வீதங்களுக்கு வழிகாட்டியமையின் மூலம் சந்தை வட்டி வீத அமைப்பில் குறிப்பிடத்தக்க அதிகரிப்பொன்றினைத் தோற்றுவித்தன. இறுக்கமான நாணய நிலைமைகளுக்குப் பதிலிறுத்தும் விதத்தில் விரிந்த பணத்தின் வளர்ச்சி வேகம் குறைக்கப்பட்ட வேளையில் உரிமம் பெற்ற வர்த்தக வங்கிகளினால் தனியார் துறைக்கு வழங்கப்பட்ட கொடுகடன் வளர்ச்சியும் 2016 யூலையில் காணப்பட்ட 28.5 சதவீதம் கொண்ட உச்சமட்டத்திலிருந்து ஆண்டிற்கு ஆண்டு அடிப்படையில் 2016 இறுதியில் 21.9 சதவீதத்திற்கு வீழ்ச்சியடைந்தது. எனினும், நாணய மற்றும் கொடுகடன் விரிவாக்கத்தில் ஏற்பட்ட குறைவு எதிர்பார்க்கப்பட்டதற்கும் கீழே காணப்பட்டதுடன் அதிகரித்தளவிலான முன்னோக்கிய நாணயக் கொள்கைக் கட்டமைப்பொன்றிற்குள் பணவீக்க எதிர்பார்ப்புக்களின் முகாமைத்துவம் இன்றியமையாத வகிபாகமொன்றினை ஆற்றும் விதத்தில் நடுத்தர காலத்தில் பணவீக்கத்தினை நடு ஒற்றை இலக்க மட்டத்தில் பேணுகின்ற மத்திய வங்கியின் நோக்கத்தினைச் சந்தைக்கு அறிவிக்கும் நோக்குடன் மத்திய வங்கி அதன் கொள்கை வட்டி வீதங்களை 2017 மாச்சில் மேலும் 25 அடிப்படைப் புள்ளிகளினால் மேல் நோக்கி மீண்டும் சீராக்கியது. அதேநேரம் நிதியியல் துறை, இவ்வாண்டுப்பகுதியில் தொடர்ச்சியாக விரிவடைந்ததுடன் உள்நாட்டு மற்றும் வெளிநாட்டு சந்தைகளின் சவால்மிக்க சூழலிலும் தாக்குப்பிடிக்கும் தன்மையைக் காட்டியிருந்தது.

அதேவேளையில், இறைத் தொழிற்பாடுகள் அரசிறை மற்றும் செலவினம் ஆகிய இரண்டு துறைகளிலும் குறிப்பிடத்தக்க முன்னேற்றத்தினைப் பதிவுசெய்து, திரண்ட வரவு செலவுத்திட்டப் பற்றாக்குறையினை எதிர்பார்த்த மட்டமான மொ.உ.உற்பத்தியின் 5.4 சதவீதத்தில் கட்டுப்படுத்துவதற்கு வழிவகுத்தது. இச்சாதனைக்கு மத்தியிலும் மத்திய அரசாங்கத்தின் படுகடன் மொ.உ.உற்பத்தியின் சதவீதமாக அதிகரித்து ஒட்டுமொத்த பேரண்டப் பொருளாதாரக் கொள்கைக் கட்டமைப்பிற்குள் இறை குறுக்கமடைந்து வருவதனை விளக்குவதுடன் இறைத்திரட்சிச் செயன்முறையினை வலுப்படுத்துவதற்குத் தொடர்ந்தும் முயற்சிப்பது அவசியமானது என்பதனையும் எடுத்துக்காட்டுகின்றது.

உண்மைத் துறை அபிவிருத்திகள்: அநேக உலகளாவிய மற்றும் உள்நாட்டு சவால்களுக்கு மத்தியிலும் 2016இல் இலங்கையின் பொருளாதாரம் உண்மை நியதிகளில் 4.4 சதவீதத்தினால் வளர்ச்சி கண்டது¹. ஆண்டின் இரண்டாம் மற்றும் இறுதிக் காலாண்டுகளில் நிலவிய சாதகமற்ற வானிலை நிலைமைகள் பொருளாதார நடவடிக்கையினை முக்கியமாக வேளாண்மைத் துறையினை மோசமாகப் பாதித்தன. உண்மை மொ.உ.உற்பத்தியில் 56.5 சதவீதத்தினை உள்ளடக்கிய பணிகள் தொடர்பான நடவடிக்கைகள் ஆண்டிற்கு ஆண்டு அடிப்படையில், 2016இல் 4.2 சதவீதத்தினால் வளர்ச்சியடைந்தமைக்கு நிதியியல் பணிகள், காப்புறுதி, தொடர்பூட்டல்கள் அதேபோன்று போக்குவரத்து மற்றும் மொத்த மற்றும் சில்லறை வியாபாரம் என்பனவற்றால் ஏற்பட்ட வளர்ச்சி உதவியாக அமைந்தது. உண்மை மொ.உ.உற்பத்தியில் 26.8 சதவீதத்திற்கு வகைகூறும் கைத்தொழில் துறை தொடர்பான நடவடிக்கைகள், ஆண்டிற்கு ஆண்டு அடிப்படையில் 6.7 சதவீதம் கொண்ட குறிப்பிடத்தக்க வளர்ச்சியைப் பதிவுசெய்தமைக்கு கட்டடவாக்கம் மற்றும் சுரங்கமகழ்தல் மற்றும் கல்லுடைத்தல் துணைத் துறைகள் தூண்டுதலாக இருந்தன. கைத்தொழில் துறையில் தயாரிப்பு நடவடிக்கைகளின் வளர்ச்சி 1.7 சதவீதத்தில் குறைவாகக் காணப்பட்டது. 2016இல்

¹ இலங்கை மத்திய வங்கியின் ஆண்டறிக்கை 2015இலும் எடுத்துக்காட்டப்பட்டவாறு, 2015 யூலையில் தொகைமதிப்புப் புள்ளிவிபரத் திணைக்கம், தேசிய கணக்குகள் புள்ளிவிபரத்திற்கான அடிப்படையாண்டினை 2002 இலிருந்து 2010இற்கு மாற்றிக் கொண்ட வேளையில், தேசிய கணக்குகளில் ஐக்கிய நாடுகள் முறைமை 2008 நியமத்தினைப் பின்பற்றியது. மேம்பட்ட தரவுத் தொகுப்பு நடைமுறை கடந்த தசாப்த காலத்தில் இலங்கையின் பொருளாதார அமைப்பில் ஏற்பட்ட மாற்றங்களை வசப்படுத்திக் கொள்ளக்கூடியதாக இருந்ததுடன் தேசிய கணக்குகள் முறைமைக்கு புதிய பொருளாதார நடவடிக்கைகளும் அறிமுகப்படுத்தப்பட்டன. மீளத் தளப்படுத்தப்பட்ட மொ.உ.உற்பத்தி மதிப்பீடுகள் பேரண்ட பொருளாதாரக் குறிகாட்டிகளின் மீது வேறுபட்ட தாக்கங்களைக் கொண்டிருந்தன. 2015ஆம் ஆண்டிலிருந்து மத்திய வங்கி ஆண்டறிக்கைகளில் தரப்பட்டுள்ள இலங்கைப் பொருளாதார நிலையின் பகுப்பாய்வுகள் புதிய மொ.உ.உற்பத்தியை அடிப்படையாகக் கொண்டுள்ளன. இவை தற்காலிகமானவையாகும்.

வேளாண்மை, காடாக்கல் மற்றும் மீன்பிடியுடன் தொடர்பான நடவடிக்கைகள் 4.2 சதவீதத்தினால் சுருக்கமடைந்து 2016இல் உண்மை மொ.உ.உற்பத்தியில் அவற்றின் பங்கினை 7.1 சதவீதத்திற்குக் குறைத்துக் கொண்டன. 2016இல் நிலவிய மோசமான வானிலை நிலைமைகள் நெல், தேயிலை மற்றும் இறப்பர் போன்ற துணைத் துறைகள் மீது சுருக்கத்தினைத் தோற்றுவித்தன.

செலவின அணுகுமுறை மதிப்பீடுகளின்படி, 2016இல் பொருளாதார வளர்ச்சி இவ்வாண்டுப்பகுதியில் முதலீட்டு செலவினத்தில் ஏற்பட்ட விரிவாக்கத்தின் மூலம் முக்கியமாகத் தூண்டப்பட்டது. இதன்படி, பொருளாதாரத்தின் முதலீட்டு நடவடிக்கைகளின் மட்டத்தினைப் பிரதிபலிக்கும் மொத்த உள்நாட்டு மூலதனவாக்கம், 19.6 சதவீதத்தினால் வளர்ச்சியடைந்த வேளையில் பெயரளவு மொ.உ.உற்பத்தியில் 31.5 சதவீதத்திற்கு வகைகூறியது. இவ்வாண்டுப்பகுதியில் கட்டடவாக்க நடவடிக்கைகளில் ஏற்பட்ட விரிவாக்கத்திலிருந்து முனைப்பான உயர்ந்த முதலீட்டு வளர்ச்சி தோன்றியது. அதேவேளை, பொருளாதாரத்தின் மிகப்பெரும் வகையான நுகர்வுச் செலவினம் பெயரளவு நியதிகளில் 4.1 சதவீதம் கொண்ட மிதமான வளர்ச்சியைப் பதிவுசெய்தது. இது முன்னைய ஆண்டில் பதிவுசெய்யப்பட்ட 10.3 சதவீதம் கொண்ட வளர்ச்சியுடன் ஒப்பிடுகையில் குறிப்பிடத்தக்களவிற்கு மிதமானதாக இருந்தது. தனியார் துறை நுகர்வில் காணப்பட்ட மெதுவான போக்கிற்கு, சிறிதளவு வளர்ச்சியைப் பதிவுசெய்த தனியார் துறை நுகர்வுச் செலவினத்தில் காணப்பட்ட மிதமான தன்மையே முக்கிய காரணமாக அமைந்த வேளையில், அரசு துறை நுகர்வுச் செலவினமும் தற்பொழுது இடம்பெற்றுவரும் இறைத்திரட்சி முயற்சிகளின் காரணமாக 2016இல் மிதமடைந்தது. இவ்வாண்டுப்பகுதியில் உள்நாட்டுக் கேள்வி பெயரளவு நியதிகளில் 8.2 சதவீதத்தினால் (உண்மை நியதிகளில் 6.2 சதவீதம்) வளர்ச்சியடைந்த போதும் தேறிய வெளிநாட்டுக் கேள்வி 2016இல் பெயரளவு நியதிகளில் 9.6 சதவீதத்தினால் (உண்மை நியதிகளில் 22.5 சதவீதம்) வீழ்ச்சியடைந்து உலகளாவிய ஏற்றுமதியில் நாட்டின் பங்கின் தொடர்ச்சியால் சான்றாக்கப்பட்ட இலங்கை ஏற்றுமதி சந்தையின் பலயினம் மற்றும் பொருளாதாரத்தின் போட்டித்தன்மையின் வீழ்ச்சி ஆகிய இரண்டையும் பிரதிபலிக்கின்றது. இவ்வபிவிருத்திகளுக்கு மத்தியிலும், இவ்வாண்டுப்பகுதியில் தனியார் துறைச் சேமிப்புக்கள் மற்றும் அரசின் குறைச் சேமிப்புக்கள் இரண்டிலும் காணப்பட்ட முன்னேற்றங்களின் காரணமாக உள்நாட்டுச் சேமிப்புக்களில் ஏற்பட்ட அதிகரிப்புடன் பெயரளவில் உண்மை மொ.உ.உற்பத்தியில் உள்நாட்டுச் சேமிப்புக்கள் 23.8 சதவீதத்திற்கு அதிகரித்தன. உலகின் எஞ்சிய பகுதியிலிருந்தான தேறிய நடைமுறை மாற்றல்களில் மிதமான விரிவாக்கம் ஏற்பட்ட வேளையில் உலகில் தேறிய ஆரம்ப வருமானம் வீழ்ச்சியடைந்தமையின் விளைவாக 2016இல் தேசிய சேமிப்புக்களும் மேம்பட்டன. இதன் விளைவாக, பெயரளவு மொ.உ.உற்பத்தியின் சதவீதமாக தேசிய சேமிப்புக்கள் 2015இன் 26.0 சதவீதத்துடன் ஒப்பிடுகையில் 2016இல் 28.9 சதவீதத்திற்கு மேம்பட்டன. முதலீடு மற்றும் சேமிப்பு ஆகிய இரண்டின் அதிகரிப்புடன், உள்நாட்டு சேமிப்பு - முதலீட்டு இடைவெளி முன்னைய ஆண்டிலிருந்து பெரிதாக மாற்றமின்றி 2016 இல் முறையே மொத்த உள்நாட்டு உற்பத்தியில் 7.6 சதவீதம் மற்றும் மொத்த உள்நாட்டு உற்பத்தியில் 2.5 சதவீதமாகக் காணப்பட்டது.

2016இல் தொழிலின்மை வீதம் முன்னைய ஆண்டின் 4.7 சதவீதத்திலிருந்து 4.4 சதவீதத்திற்கு வீழ்ச்சியடைந்த வேளையில் தொழிலிலுள்ளனோரின் எண்ணிக்கை பொருளாதாரத்தில் கைத்தொழில் மற்றும் பணிகளுடன் தொடர்பான நடவடிக்கைகள் விரிவடைந்தமையின் காரணமாக இவ்வாண்டுப்பகுதியில் 1.5 சதவீதத்தினால் அதிகரித்தது. பெண் மற்றும் ஆண் தொழிலின்மை வீதங்களில் ஏற்பட்ட குறைப்பு 2015இன் 7.6 சதவீதம் மற்றும் 3.0 சதவீதத்திலிருந்து, 2016இல் முறையே 7.0 சதவீதமாகவும் 2.9 சதவீதமாகவும் காணப்பட்டு தொழிலின்மை வீதத்தில் ஏற்பட்ட ஒட்டுமொத்த வீழ்ச்சிக்குப் பங்களித்தது. 2016ஆம் ஆண்டுப்பகுதியில் கல்வி மட்டங்களின் படியான தொழிலின்மை வீதங்கள் எல்லா வகைகளிலும் வீழ்ச்சியடைந்த போதும் இளைஞர்களிடையேயான தொழிலின்மை வீதம் (15-24 வயது) 2015இன் 20.8 சதவீதத்திலிருந்து 2016இல் 21.6 சதவீதத்திற்கு அதிகரித்தது. அதேவேளை 2016இல் தொழிற்படை பங்கேற்பு வீதம் 53.8 சதவீதத்தில் மாற்றமின்றிக் காணப்பட்டது. தேர்ச்சியற்ற பணிப் பெண்களாக வேலைக்குச்

செல்வது மற்றும் பெரும்பாலான மத்திய கிழக்கு நாடுகளில் காணப்படும் குறைந்த பொருளாதாரச் செயலாற்றும் என்பனவற்றினால் சமூகத்தில் ஏற்படும் தாக்கத்தினைக் குறைப்பதற்காக அரசாங்கத்தினால் எடுக்கப்பட்ட கொள்கை நடவடிக்கைகளுக்கு பதிலிறுத்தும் விதத்தில் வெளிநாட்டுத் தொழில் வாய்ப்புக்கள் 2016இல் வீழ்ச்சியடைந்தன. எனினும், தற்காலிகமாக புலம்பெயர்ந்தோரின் தொழிற்தேர்ச்சி தோற்றப்பாட்டின் முன்னேற்றமானது உள்நோக்கிய பணவனுப்பல்களின் மிதமான அதிகரிப்பிற்கு பங்களித்தது. அதேவேளை, 2016இன் முதல் மூன்று காலாண்டுப் பகுதிகளிலும் தொழிலாளர் உற்பத்தித்திறன் சிறிதளவால் அதிகரித்தது. வேளாண்மைத் துறையிலான தொழிலாளர் உற்பத்தித்திறன் கைத்தொழில் மற்றும் பணிகள் துறைகளை விட குறிப்பிடத்தக்களவு குறைவாகக் காணப்பட்டது.

பணவீக்கம்: 2016இன் முதலரைப்பகுதியில் நுகர்வோர் விலைப் பணவீக்கம் மேல் நோக்கி நகர்ந்த போதும் ஆண்டின் எஞ்சிய காலப்பகுதியில் ஓரளவிற்கு உறுதியடைந்த வேளையில் மையப் பணவீக்கம் 2016இல் பெருமளவிற்கு மேல் நோக்கிய போக்கினையே கொண்டிருந்தது. தேசிய நுகர்வோர் விலைச்சுட்டெண்ணில் ஏற்படும் ஆண்டிற்கு ஆண்டு மாற்றத்தினால் அளவிடப்படுகின்றவாறான முதன்மைப் பணவீக்கம் (2013=100) குறைந்த பன்னாட்டுப் பண்டங்களுடன் இணைந்த இறக்குமதி பணச்சுருக்கியின் விளைவு காரணமாக ஆண்டின் முதலரைப் பகுதியில் குறைக்கப்பட்டிருந்தது. குறிப்பாக, மோசமான வானிலை நிலைமைகள் மற்றும் வரிச் சீராக்கங்கள் காரணமாக ஏற்பட்ட உள்நாட்டு நிரம்பல்பக்க தடங்கல்கள் என்பவற்றின் காரணமாக முதன்மைப் பணவீக்கம் ஆண்டின் இரண்டாம் காற்பகுதியில் அதிகரிப்பு ஒன்றினைப் பதிவு செய்தது. எனினும், மூன்றாம் காலாண்டுப் பகுதியில் பணவீக்கத்தில் சில வீழ்ச்சிப் போக்குகள் அவதானிக்கப்பட்டமைக்கு அரசு வரி அமைப்பிற்கான மாற்றங்களை நடைமுறைப்படுத்துவது இடைநிறுத்தப்பட்டமையும் உள்நாட்டு வழங்கல் நிலைமைகளில் காணப்பட்ட மீட்சியும் காரணங்களாக அமைந்தன. அதன் பின்னரான பணவீக்கம் பெருமளவிற்கு உறுதியானதாகக் காணப்பட்ட போதும் 2016 நவம்பரிலிருந்து நடைமுறைக்கு வந்த புதிய பெறுமதிசேர் வரியின் நடைமுறைப்படுத்தல் விலைகளின் மீது சில மேல் நோக்கிய அழுத்தங்களை தோற்றுவித்தது. இதன்படி, 2016 யூனில் 6.4 சதவீத உச்சத்தில் காணப்பட்ட தேசிய நுகர்வோர் விலைச்சுட்டெண்ணினை அடிப்படையாகக் கொண்ட ஆண்டிற்கு ஆண்டு முதன்மைப் பணவீக்கம் 2016 இறுதியில் 4.2 சதவீதத்திற்குப் படிப்படியாக வீழ்ச்சியடைந்தமையின் மூலம் 2015இன் இறுதியில் காணப்பட்ட அதே வீதத்தினைப் பதிவுசெய்தது. இதே போக்கினைத் தொடர்ந்து, கொழும்பு நுகர்வோர் விலைச்சுட்டெண்ணினை அடிப்படையாகக் கொண்ட முதன்மைப் பணவீக்கமும் 2016 இறுதியில் 4.5 சதவீதத்தினைப் பதிவுசெய்வதற்கு முன்னதாக 2016 யூலையில் 5.8 சதவீதம் கொண்ட உச்ச மட்டத்தினை அடைந்த வேளையில், ஆண்டுச் சராசரி அடிப்படையில் இது 2016 இறுதியில் 4.0 சதவீதத்தில் அமையப்பெற்றது. பொருளாதாரத்திலுள்ள அடிப்படைப் பணவீக்க அழுத்தங்களை அளவிடுகின்ற மையப் பணவீக்கம் 2016இல் மேல் நோக்கிய போக்கினைக் கொண்டிருந்த போதும் மாதாந்த அடிப்படையில் சில தளம்பல்கள் அவதானிக்கப்பட்டன. நாணய மற்றும் கொடுகடன் கூட்டுக்களில் ஏற்படும் தொடர்ச்சியான விரிவாக்கத்திலிருந்து தோன்றிய கேள்வியினால் உந்தப்பட்ட பணவீக்க அழுத்தங்களின் தாக்கமானது ஒப்பீட்டு ரீதியில் குறைவான பன்னாட்டுப் பண்ட விலைகள் மற்றும் நிருவகிக்கப்பட்ட விலைத் திருத்தங்கள் மூலம் குறைக்கப்பட்ட வேளையில் வரி அமைப்பிற்குச் செய்யப்பட்ட திருத்தங்கள் 2016இன் முதலரைப்பகுதியில் மையப் பணவீக்கத்தின் மீது மேல் நோக்கிய தாக்கமொன்றினைக் கொண்டிருந்தது. அரசாங்க வரி அமைப்பிற்குச் செய்யப்பட்ட திருத்தங்கள் இடைநிறுத்தப்பட்டமையின் விளைவாக ஒரு சில மாதங்களாக மையப் பணவீக்கம் உறுதியில் காணப்பட்ட போதும் வரி மாற்றங்கள் மீளவிதிக்கப்பட்டதன் காரணமாக மையப் பணவீக்கம் 2016 இறுதியில் மேல் நோக்கி நகர்ந்தது. இதற்கமைய, தேசிய நுகர்வோர் விலைச்சுட்டெண்ணினை அடிப்படையாகக் கொண்ட மையப் பணவீக்கம் ஆண்டிற்கு ஆண்டு அடிப்படையில் 2016 இறுதியில் 6.7 சதவீதமாக விளங்கியதுடன் 2015 இறுதியில் பதிவுசெய்யப்பட்ட 5.8 சதவீதத்திலும் பார்க்க உயர்வானதாகக் காணப்பட்டது. கொழும்பு நுகர்வோர் விலைச்சுட்டெண்ணினை அடிப்படையாகக் கொண்ட ஆண்டிற்கு ஆண்டு மையப் பணவீக்கம் 2015 இறுதியின் 6.7 சதவீதத்திலிருந்து 2016 இறுதியில் 5.8 சதவீதத்திற்கு வீழ்ச்சியடைந்தது. இறைக் கொள்கைகள் மற்றும் நாணயக் கொள்கையினை இறுக்குதல்

பணவீக்கத்தின் மீதான கேள்வி அழுத்தத்தினை கடிவாளமிடுவதற்கு வழிவகுத்த போதும் நிலவுகின்ற வரட்சி நிலைமைகளும் வரி மாற்றங்களின் தாக்கமும் உயரும் பன்னாட்டு பண்ட விலைகளும் 2017இன் முதற்காலாண்டுப்பகுதியில் பணவீக்கத்தில் தொடர்ந்தும் அசைவுகளின் தாக்கத்தினைக் கொண்டிருக்கும்.

வெளிநாட்டுத் துறை அபிவிருத்திகள்: இவ்வாண்டுப்பகுதியில் வெளிநாட்டுச் செலாவணி வெளிப்பாய்ச்சல் மிதமான உட்பாய்ச்சலை விஞ்சியதன் காரணமாக 2016இல் இலங்கையின் வெளிநாட்டுத் துறை தொடர்ந்தும் அதன் மிதமான செயலாற்றத்தினைக் காட்டியது. ஐக்கிய அமெரிக்காவின் நாணயக் கொள்கை வழமைநிலைக்குத் திரும்பியமை, பல முன்னேற்றங்கண்ட பொருளாதாரங்களிலும் தோற்றம்பெற்றுவரும் பொருளாதாரங்களிலும் பொருளாதாரத்தின் மீட்சி மெதுவான வேகத்தில் காணப்படுவதன் காரணமாக வெளிநாட்டுக் கேள்வி குறைவடைந்தமை மற்றும் மத்திய கிழக்கில் விடாப்பிடியாகக் காணப்படும் நிச்சயமற்ற புவியியல்சார் அரசியல் நிலைமைகள் என்பன வெளிநாட்டுத் துறையின் செயலாற்றத்தினைக் குறிப்பிடத்தக்களவிற்குத் தளர்வுறச் செய்துவிட்டன. மொ.உ.உற்பத்தியின் சதவீதமாக வர்த்தகப் பற்றாக்குறை 2015இன் 10.4 சதவீதத்துடன் ஒப்பிடுகையில் 2016இல் 11.2 சதவீதத்திற்கு அதிகரித்தது. பணிகள் கணக்கும் இரண்டாந்தர வருமானக் கணக்கும் மிகைகளைப் பதிவுசெய்த போதும், வர்த்தகப் பற்றாக்குறையிலும் ஆரம்ப வருமானப் பற்றாக்குறையிலும் ஏற்பட்ட அதிகரிப்பு நடைமுறைப் பற்றாக்குறை 2015இன் மொத்த உள்நாட்டு உற்பத்தியின் 2.3 சதவீதத்திலிருந்து 2016இன் மொத்த உள்நாட்டு உற்பத்தியில் 2.4 சதவீதத்திற்கு விரிவடையக் காரணமாயிற்று. மிதமான படுகடன் அல்லா உட்பாய்ச்சல்களுக்கு மத்தியிலும் படுகடன் மீள்கொடுப்பனவின் பேரிலான தொடர்ச்சியான வெளிப்பாய்ச்சல்களின் காரணமாக சென்மதி நிலுவையின் நிதியியல் கணக்கு குறைந்த செயலாற்றத்தினைக் காட்டியது. 2016 யூலையில் இலங்கை அதன் 10ஆவது நாட்டிற்கான பன்னாட்டு முறிகளினூடாக ஐ.அ.டொலர் 1,500 மில்லியனைத் திரட்டியது. இது இதன் முதலாவது இரட்டைத் தொகுதி வழங்கலாகும். அதேவேளை, சென்மதி நிலுவையில் ஏற்படும் தேய்வினைக் கருத்திற்கொண்டும் அரசாங்கத்தின் சீர்திருத்த நிகழ்ச்சித்திட்டங்களுக்கு ஆதரவினைப் பெற்றுக்கொள்ளும் விதத்திலும் இலங்கை பன்னாட்டு நாணய நிதியத்திடமிருந்து சிறப்பு எடுப்பனவு உரிமை 1.1 பில்லியன் (ஏறத்தாழ ஐ.அ.டொலர் 1.5 பில்லியன்) கொண்ட மூன்றாண்டு விரிவாக்கப்பட்ட நிதிய வசதிகளைக் கோரியதுடன் இவ்வசதியின் கீழ் முதலாவது மற்றும் இரண்டாவது தொகுதியின் கீழ் ஐ.அ.டொலர் 332 மில்லியன் கொண்ட தொகை பெறப்பட்டது. சென்மதி நிலுவையின் திரண்ட நிலுவை 2016இல் பற்றாக்குறையொன்றினைப் பதிவுசெய்து, நிதியியல் கணக்கிற்கு ஏற்பட்ட ஒப்பீட்டு ரீதியில் குறைந்தமட்ட உட்பாய்ச்சல்களையும் நடைமுறைக் கணக்குப் பற்றாக்குறையின் விரிவினையும் பிரதிபலித்தது. 2016இல் சென்மதி நிலுவையின் பற்றாக்குறை 2015இல் பதிவுசெய்யப்பட்ட ஐ.அ.டொலர் 1,489 மில்லியன் கொண்ட பற்றாக்குறையுடன் ஒப்பிடுகையில் ஐ.அ.டொலர் 500 மில்லியனாக விளங்கியது. அதேவேளை, 2016 இறுதியிலுள்ளவாறு இலங்கையின் மொத்த ஒதுக்குச் சொத்து நிலைமை ஐ.அ.டொலர் 6.0 பில்லியனுக்கு வீழ்ச்சியடைந்து 3.7 மாத பொருட்களின் இறக்குமதிக்குச் சமமானதாகவும் 3.1 மாத பொருட்கள் மற்றும் பணிகளின் இறக்குமதிக்கும் சமமானதாகவும் இருந்தது. மொத்த அலுவல்சார் ஒதுக்குகளில் ஏற்பட்ட வீழ்ச்சிக்கு வெளிநாட்டு நாணயப் படுகடன் தீர்ப்பனவுக் கொடுப்பனவுகள், பன்னாட்டு நாணய பரஸ்பர பரிமாற்றல் ஒழுங்குகளின் தீர்ப்பனவு, ப.நா. நிதியத் துணைநில் ஒழுங்குவசதிகளின் மீள்கொடுப்பனவு மற்றும் குறிப்பாக ஆண்டின் முதலரைப்பகுதியில் உள்நாட்டு வெளிநாட்டுச் செலாவணிச் சந்தைக்கு திரவத்தன்மையினை நிரம்பல் செய்தமை என்பன காரணங்களாக விளங்கின. 2016 இறுதியில் மொத்த வெளிநாட்டுச் சொத்துக்கள் ஐ.அ.டொலர் 8.4 பில்லியனாக அமைந்ததுடன் இது 5.2 மாத பொருட்களின் இறக்குமதிக்கும் 4.3 மாத பொருட்கள் மற்றும் பணிகளின் இறக்குமதிக்கும் சமமானதாகக் காணப்பட்டது. 2016இல் ஸ்டேர்லிங் பவுன் தவிர்ந்த மற்றைய அனைத்து முக்கிய நாணயங்களுக்கெதிராகவும் ரூபா தேய்வடைந்தது. ரூபாவின் மீதான தேய்வு அழுத்தம் அதிகரித்த இறக்குமதிகள், தொடர்ச்சியான வெளிநாட்டுப் படுகடன் தீர்ப்பனவுக் கொடுப்பனவுகள் மற்றும் ஐக்கிய அமெரிக்காவில் நாணயக் கொள்கை வழமைக்குத் திரும்பியமைக்கிடையிலும் அரசு பிணையங்கள் சந்தையிலிருந்தான வெளிநாட்டு முதலீடுகளின் பேரில் முதலீடுகள் வெளிச்சென்றமை என்பனவற்றின்

காரணமாக ஏற்பட்டதொன்றாகும். மத்திய வங்கி ஆண்டின் முதல் நான்கு மாத காலப்பகுதியில் சந்தைக்குப் பெருமளவு வெளிநாட்டு நாணய திரவத்தன்மையினையும் அதன் பின்னர் குறைந்த அளவினையும் நிரம்பல் செய்ததன் மூலம் 2015இன் ஐ.அ.டொலர் 3,250 மில்லியனுடன் ஒப்பிடுகையில் இவ்வாண்டுப்பகுதியில் ஐ.அ.டொலர் 768 மில்லியன் கொண்ட தேறிய நிரம்பல் ஒன்று தோன்றியது. அரசு பிணையங்களின் சந்தையிலிருந்து வெளிப்பாயும் வெளிநாட்டுச் செலாவணியிலிருந்து தோன்றுகின்ற செலாவணி வீதத்தின் மீதான அழுத்தங்களைத் தளர்த்துவதற்காக இத்தலையீடு முக்கியமாக மேற்கொள்ளப்பட்டது. ஆண்டின் முதல் நான்கு மாத காலப்பகுதியில் மத்திய வங்கியின் கடுமையான தலையீடுகளின் காரணமாக ரூபா பரந்தளவிற்கு உறுதியாகக் காணப்பட்டமையானது ஆண்டின் பின்னரைப் பகுதியில் சந்தைக் கேள்வி மற்றும் நிரம்பல் நிலைமைகளைப் பெருமளவிற்கு பிரதிபலிப்பதற்கு அனுமதிக்கப்பட்டமையானது 2016இல் ஐ.அ.டொலருக்கெதிராக இலங்கை 3.83 சதவீதத்தினால் ஒட்டுமொத்தமாக தேய்வடைய வழிவகுத்தது. பெயரளவுத் தேய்வுகளுக்கு மத்தியிலும் பெயரளவு செலாவணி வீதங்களில் ஏற்பட்ட வேறுபாடுகளையும் நாடுகளுக்கிடையேயான பணவீக்க வேறுபாடுகளையும் கணக்கில் எடுக்கின்ற 5 - நாணயம் மற்றும் 24 - நாணயங்களின் உண்மைத்தாக்கமுள்ள செலாவணி வீதச் சுட்டெண்கள் ஆண்டின் இறுதியில் முறையே 2.83 சதவீதத்தினாலும் 2.70 சதவீதத்தினாலும் உயர்வடைந்து ரூபாவின் வெளிநாட்டுப் போட்டித்தன்மை படிப்படியாக குறைவடைந்தமையினைப் பிரதிபலித்தது.

இறைத் துறை அபிவிருத்திகள்: விரிவாக்கப்பட்ட வரித்தளம் வரி நிருவாகத்தின் அமைப்பியல் சீர்திருத்தங்கள், அரசு செலவினத்தின் சிக்கனங்கள் என்பனவற்றின் காரணமாக அரசுகளில் ஏற்பட்ட அதிகரிப்பு இறைத்திரட்சிச் செயன்முறையினை வலுப்படுத்துவதற்கான அரசாங்கத்தின் கடப்பாடுகளுடன் சேர்ந்து 2016ஆம் ஆண்டுப்பகுதியில் இறைத் துறையின் ஒட்டுமொத்த முன்னேற்றத்திற்குப் பங்களித்தன. இறைத் தொழிற்பாடுகளின் முன்னேற்றங்கள் அரசுகளையினை அடிப்படையாகக் கொண்டு அடையப்பட்ட இறைத்திரட்சிச் செயன்முறைகள் என்பன திரண்ட வரவு செலவுத்திட்டப் பற்றாக்குறையினை முன்னைய ஆண்டின் 7.6 சதவீதம் கொண்ட பற்றாக்குறையுடன் ஒப்பிடுகையில் 2016இல் மொ.உ.உற்பத்தியின் 5.4 சதவீதத்தில் இலக்கிடப்பட்ட மட்டத்தில் கட்டுப்படுத்துவதற்கு உதவின. இதற்கு இசைவான விதத்தில், அரசின் குறைச் சேமிப்பினைப் பிரதிபலிக்கின்ற, நடைமுறைக் கணக்குப் பற்றாக்குறை 2016இன் மொ.உ.உற்பத்தியில் 0.6 சதவீதத்திற்கு வீழ்ச்சியடைந்தது. இது 2015இல் பதிவுசெய்யப்பட்ட மொ.உ.உற்பத்தியின் 2.3 சதவீதம் கொண்ட மட்டத்திற்கு குறிப்பிடத்தக்களவு குறைவானதாகும். ஒட்டுமொத்தப் பற்றாக்குறையிலிருந்து வட்டிக் கொடுப்பனவுகளை நீக்கிய ஆரம்பப் பற்றாக்குறை 2015இல் பதிவுசெய்யப்பட்ட 2.9 சதவீதத்திலிருந்து 2016இன் மொ.உ.உற்பத்தியின் 0.2 சதவீதத்திற்கு வீழ்ச்சியடைந்தது. மொ.உ.உற்பத்தியின் சதவீதமாக அரசுகளில் பதிவுசெய்யப்பட்ட 13.3 சதவீதத்திலிருந்து 2016இல் 14.2 சதவீதத்திற்கு தொடர்ந்து இரண்டாவது ஆண்டாக அதிகரித்தமைக்கு இவ்வாண்டுப்பகுதியில் வரியல்லா அரசுகளில் ஏற்பட்ட அதிகரிப்பே முக்கிய காரணமாகும். வரி அரசுகளையானது 2016இல் 8.0 சதவீதத்தினால் அதிகரித்த போதும் மொ.உ.உற்பத்தியின் சதவீதமாக வரி அரசுகளின் முன்னைய ஆண்டின் 12.4 சதவீதத்தில் காணப்பட்ட மட்டத்திலேயே மாற்றமின்றிக் காணப்பட்டது. 2016இல் மொ.உ.உற்பத்தியின் சதவீதமாக வரியல்லா அரசுகளில் பதிவுசெய்யப்பட்ட 0.9 சதவீதத்திலிருந்து 1.9 சதவீதத்திற்கு அதிகரித்தது. இதற்கு அரசுகள் சொந்தமான வியாபார தொழில்முயற்சிகளிலிருந்து, முக்கியமாக வங்கித்தொழில் மற்றும் காப்புறுதித் துறைகள் மற்றும் இலங்கை தொலைத்தொடர்புட்டல் ஒழுங்குமுறைப்படுத்தல் ஆணைக்குழு என்பனவற்றின் மேம்பட்ட செயலாற்றத்தின் விளைவாக அவற்றின் இலாபம் மற்றும் பங்கிலாப மாற்றங்களில் ஏற்பட்ட அதிகரிப்பே முக்கிய காரணமாகும். மொத்த அரசுகளில் வரி அரசுகளின் பங்கு 86.8 சதவீதத்திற்கு வகைகூறிய வேளையில், நேரில் வரிகள் அரசு அரசுகளில் தொடர்ந்தும் முக்கிய மூலமாக விளங்கி 82.3 சதவீதத்திற்கு வகைகூறியது. மீண்டெழும் செலவினத்திலும் அதேபோன்று மூலதனச் செலவினம் மற்றும் தேறிய கடன்வழங்கலிலும் ஏற்பட்ட வீழ்ச்சியைப் பிரதிபலிக்கின்றவாறு மொ.உ.உற்பத்தியின் சதவீதமாக மொத்தச் செலவினமும் தேறிய கடன்வழங்கலும் 2015இன் 20.9 சதவீதத்திலிருந்து 2016இல் 19.7 சதவீதத்திற்கு வீழ்ச்சியடைந்தது.

மீண்டெழும் செலவினத்தினைச் ஒழுங்குமுறைப்படுத்தல் மற்றும் மூலதனச் செலவினத்தினை முன்னுரிமைப்படுத்தல் ஆகிய அரசாங்கத்தின் முயற்சிகள் அரசாங்கத்தின் செலவினத்தினைக் குறைக்க வழிவகுத்தன. இதற்கமைய, மொ.உ.உற்பத்தியின் சதவீதமாக மீண்டெழும் செலவினம் 2015இன் 15.5 சதவீதத்திலிருந்து 14.8 சதவீதத்திற்கு வீழ்ச்சியடைந்தது. எனினும், பெயரளவு நியதிகளில், மீண்டெழும் செலவினம் 2016இல் 3.3 சதவீதத்தினால் அதிகரித்தமைக்கு வட்டிக் கொடுப்பனவுகளில் ஏற்பட்ட அதிகரிப்பும் அதனைத் தொடர்ந்து சம்பளங்கள் மற்றும் கூலிகள், நடைமுறை மாற்றல்கள் மற்றும் உதவுதொகைகளில் ஏற்பட்ட அதிகரிப்பும் முக்கிய காரணங்களாக அமைந்தன. இவ்வாண்டுப்பகுதியில் ரூ.640.3 பில்லியன் கொண்ட ஒட்டுமொத்த வரவு செலவுத்திட்டப் பற்றாக்குறை பெருமளவில் வெளிநாட்டு மூலங்களிலிருந்தே நிதியிடப்பட்டது. இதன்படி, மொத்த நிதியிடலில் ஏறத்தாழ 61.2 சதவீதத்திற்கு வெளிநாட்டு நிதியிடல் பங்களித்த வேளையில் எஞ்சிய பகுதி உள்நாட்டு நிதியிடலின் மூலமாக நிதியிடப்பட்டது. அதேவேளை அரசு முதலீட்டு நிகழ்ச்சித்திட்டங்கள் ஒழுங்குமுறைக்குட்படுத்தப்பட்டு முன்னுரிமைப்படுத்தப் பட்டுள்ளமையினைப் பிரதிபலிக்கின்ற விதத்தில் மொ.உ.உற்பத்தியின் சதவீதமாக மூலதனச் செலவினமும் தேறிய கடன்வழங்கலும் 2015இன் 5.4 சதவீதத்திலிருந்து 2016இல் 4.9 சதவீதத்திற்கு வீழ்ச்சியடைந்தது. அரசு முதலீடுகள் 2015இன் மொ.உ.உற்பத்தியின் 5.5 சதவீதத்திலிருந்து 2016இல் மொ.உ.உற்பத்தியின் 5.0 சதவீதத்திற்கு வீழ்ச்சியடைந்தது. மொ.உ.உற்பத்திக்கு மத்திய அரசாங்கத்தின் படுகடன் விகிதம் 2015 இறுதியின் 77.6 சதவீதத்திலிருந்து 2016 இறுதியில் 79.3 சதவீதத்திற்கு அதிகரித்தது. இதற்கு, தேறிய கடன்பாடுகளில் ஏற்பட்ட அதிகரிப்பு, மற்றும் இவ்வாண்டுப்பகுதியில் பொருளாதாரத்தில் காணப்பட்ட மெதுவான வளர்ச்சி என்பன முக்கிய காரணங்களாக விளங்கின. பெயரளவு நியதிகளில், வெளிநின்ற மத்திய அரசாங்க படுகடன் 2015 இறுதியின் ரூ.8,503.2 பில்லியனிலிருந்து 2016 இறுதியில் ரூ.9,387.3 பில்லியனுக்கு அதிகரித்தது. அதேவேளை, மொத்த வெளிநின்ற உள்நாட்டுப் படுகடன் ரூ.5,341.5 பில்லியனுக்கு 7.7 சதவீதத்தினால் அதிகரித்த வேளையில் மொத்த வெளிநின்ற படுகடன் 2016 இறுதியில் ரூ.4,045.8 பில்லியனுக்கு 14.2 சதவீதத்தினால் குறிப்பிடத்தக்களவிற்கு அதிகரித்தது. பல்வேறு துறைகளிலும் முன்னேற்றங்கள் காணப்பட்ட போதும் வரி நிருவாகத்தில் அமைப்பியல் சீர்திருத்தங்களை நடைமுறைப்படுத்துவதில் காணப்பட்ட தேக்கநிலைமையின் காரணமாக முக்கியமாக இறைத் தொழிற்பாடுகளில் பல பின்னடைவுகள் அவதானிக்கப்பட்டன. அதேநேரம், வட்டிக் கொடுப்பனவுகள், சம்பளங்கள் மற்றும் கூலிகள் மற்றும் வீட்டலகுகளுக்கான உதவுதொகைகள் மற்றும் மாற்றல்களை உள்ளடக்கிய நடைமுறைச் செலவினத்தில் சில சிக்கனமான தன்மைகள் அவதானிக்கப்பட்ட போதிலும் இன்னமும் உயர்வாகவே காணப்படுகின்றது. மேலும், உள்நாட்டு மற்றும் வெளிநாட்டுச் சந்தைகள் இரண்டிலும் வட்டி வீதங்கள் உயர்வடைந்து செல்வதன் விளைவாக கடன்பாடு தொடர்பான அதிகரித்த செலவினை அரசாங்கம் தொடர்ந்தும் தாங்க வேண்டியிருக்கின்ற வேளையில் முக்கிய வெளிநாட்டு நாணயங்களுக்கெதிராக ரூபா தேய்வடைகின்றமையானது அரசு படுகடன் மீது எதிர்மறையான கமையினை உருவாக்கியிருக்கிறது. இவ்வயிவிருத்திகள் குறுங்காலத்திலிருந்து நடுத்தர காலம் வரையிலான முதிர்ச்சிகளைக் கொண்ட வர்த்தக ரீதியான வெளிநாட்டுப் படுகடன்களின் கணிசமான தொகையின் திரட்சிகளுடன் சேர்த்து அவசரமான இறை மற்றும் அமைப்பியல் சீர்திருத்தங்களை உரிய நேரத்தில் நடைமுறைப்படுத்துவதனுடாக வலுவான இறைத்திரட்சியொன்றினை ஏற்படுத்துவது தொடர்பில் தேசிய இணக்கப்பாடொன்றைக் காண வேண்டியதன் அவசியத்தினை எடுத்துக்காட்டுகின்றது.

நாணயக் கொள்கை மற்றும் நாணயத் துறை அபிவிருத்திகள்: பொருளாதாரத்தில் மிகையான கேள்வி அழுத்தங்களில் ஏற்படக்கூடிய உயர்வினைக் கட்டுப்படுத்துவதனுடாக பொருளாதாரத்தினை உறுதிப்படுத்தும் நோக்குடன் 2016இல் நாணயக் கொள்கை மேற்கொள்ளப்பட்டது. 2016ஆம் ஆண்டுப்பகுதியில், நாணயக் கூட்டுக்கள் ஏறிவு செய்யப்பட்டதிலும் பார்க்க உயர்ந்த வேகத்தில் அதிகரித்தமைக்கு தனியார் துறை மற்றும் அரசாங்கம் இரண்டிற்குமான கொடுகடனில் ஏற்பட்ட மிகையான விரிவாக்கமே பக்கபலமாக விளங்கியது. எனவே, மத்திய வங்கி 2015 இறுதியிலிருந்து உள்நாட்டுப் பணச் சந்தையிலுள்ள மிகையான திரவத்தன்மையினை நிரந்தர அடிப்படையில் ஈர்த்துக்கொள்ளும் பொருட்டு உரிமம் பெற்ற வர்த்தக

வங்கிகளினது அனைத்து ரூபா வைப்புப் பொறுப்புக்கள் மீது பிரயோகிக்கத்தக்க நியதி ஒதுக்கு விகிதத்தினை மத்திய வங்கி 2016 சனவரி 16ஆம் நாளிலிருந்து நடைமுறைக்குவரும் விதத்தில் 1.50 சதவீதப் புள்ளியினால் 7.50 சதவீதத்திற்கு உயர்த்தியது. மேலும், உயர்வடைந்துவரும் பணவீக்க அழுத்தங்களை கவனத்தில் கொண்டு மத்திய வங்கியின் கொள்கை வட்டி வீதங்கள், அதாவது, துணைநில் வைப்பு வசதி வீதம் மற்றும் துணைநில் கடன்வழங்கல் வசதி வீதம் ஒவ்வொன்றும் 2016 பெப்புருவரியில் 50 அடிப்படைப் புள்ளிகளினால் முறையே 6.50 சதவீதத்திற்கும் 8.00 சதவீதத்திற்கும் உயர்த்தப்பட்டன. நாணய இறுக்கமாக்கல் வழிமுறைகள் காணப்பட்டமைக்கிடையிலும் தனியார் துறைக்கான கொடுகடன் தொடர்ந்தும் விரிவடைந்த வேளையில் பணவீக்கம் மேல் நோக்கிய போக்கினை எடுத்துக்காட்டியது. எனினும், பணவீக்கத்தின் குறிப்பிடத்தக்க பங்கிற்கு வரித் திருத்தங்களும் உள்நாட்டு வழங்கல்பக்க நிலைமைகளுக்கு ஏற்பட்ட தடங்கல்களும் காரணமாக விளங்கின. பணவீக்க அழுத்தங்களின் உயர்வினைத் தடுக்கும் விதத்திலும் செம்மதி நிலுவைக்கு ஆதரவளிக்கும் விதத்திலும் மத்திய வங்கி துணைநில் வைப்பு வசதி வீதத்தினையும் துணைநில் கடன்வழங்கல் வசதி வீதத்தினையும் 50 அடிப்படைப் புள்ளிகளினால் முறையே 7.00 சதவீதத்திற்கும் 8.50 சதவீதத்திற்கும் உயர்த்தியதன் மூலம் 2016 யூலையில் நாணயக் கொள்கை நிலை மேலும் இறுக்கமாக்கப்பட்டது. அதிகரிக்கப்பட்ட கொள்கை வட்டி வீதங்களுடன் இசைந்து செல்லும் விதத்தில் திறந்த சந்தைத் தொழிற்பாடுகள் ஓரிரவு வட்டி வீதங்களைக் கொள்கை வட்டி வீத வீச்சின் மேல் எல்லையை நோக்கி வழிப்படுத்தின. இம்முயற்சிகளுக்கு 2015இன் இறுதிப்பகுதியில் பின்பற்றப்பட்ட பேரண்ட முன்மதியுடைய வழிமுறைகளும் அதேபோன்று காலம் முழுவதும் செலாவணி வீதங்கள் படிப்படியாகச் சீராக்கப்பட்டமையும் உதவின. 2016ஆம் ஆண்டுப்பகுதியில் பொருளாதாரத்திலுள்ள இறுக்கமான நாணய நிலைமைகளைப் பிரதிபலிக்கின்ற விதத்தில் சந்தை வட்டி வீதங்கள் மேல் நோக்கிச் சீராக்கப்பட்டன. வர்த்தக வங்கிகளினால் தனியார் துறைக்கு பகிர்ந்தளிக்கப்பட்ட கொடுகடன் வளர்ச்சி ஓரளவிற்கு குறைவடைந்த போதும், குறிப்பாக 2017இன் ஆரம்பத்தில் தொடர்ச்சியான வழங்கல் மற்றும் வரித் தூண்டலினால் பணவீக்கம் அதிகரித்தது. இது மோசமான பணவீக்க எதிர்பார்ப்புக்கள் கட்டியெழுப்பப்படுவதனைக் கட்டுப்படுத்துவதற்கான முன்னெச்சரிக்கை வழிமுறையொன்றாக 2017 மாச்சில் நாணயக் கொள்கையினை இறுக்கமாக்குவதற்கும் நாணயக் கொள்கையினை நடத்துவதற்கான அதன் அதிகரித்த முன்னோக்கிய அணுகுமுறையொன்றிற்குள் இரண்டாவது சுற்றுத்தாக்கத்தினைக் கட்டுப்படுத்துவதற்கும் மத்திய வங்கியினைத் தூண்டியது.

அரசாங்கம் மற்றும் தனியார் துறை இரண்டிற்குமான கொடுகடனில் ஏற்பட்ட விரிவாக்கத்தின் பக்கபலத்துடன் விரிந்த பணநிரம்பல் (M2b) 2016இல் எறிவு செய்யப்பட்டதிலும் பார்க்க உயர்ந்த விதத்தில் தொடர்ந்தும் அதிகரித்தது. இதற்கமைய, விரிந்த பணத்தின் ஆண்டிற்கு ஆண்டு வளர்ச்சி 2015 இறுதியில் 17.8 சதவீதத்துடன் ஒப்பிடுகையில் 2016 திசம்பர் இறுதியில் 18.4 சதவீதமாகக் காணப்பட்ட வேளையில் சராசரி வளர்ச்சியும் 18.1 சதவீதத்திற்கு உயர்வடைந்து காணப்பட்டது. வங்கித்தொழில் முறைமையின் தேறிய வெளிநாட்டுச் சொத்துக்கள் விரிந்த பணநிரம்பல் விரிவாக்கத்திற்குச் சாதகமான முறையில் பங்களித்து முன்னைய ஆண்டில் அவதானிக்கப்பட்ட போக்கினை மாற்றியமைத்தது. எனினும், வங்கித்தொழில் முறைமையின் தேறிய உள்நாட்டுச் சொத்துக்கள் விரிந்த பணத்தின் விரிவாக்கத்திற்கு 92 சதவீதம் பங்களிக்கின்ற முக்கிய காரணியாகத் தொடர்ந்தும் இருந்து வருகிறது. இதற்கு, அரசாங்கம் மற்றும் தனியார் துறை இரண்டும் உட்பட உள்நாட்டுத் துறைகளுக்கான கொடுகடன் பாய்ச்சலில் ஏற்பட்ட விரிவாக்கமே முக்கிய தூண்டுதலாக அமைந்தது. மாறாக, 2016ஆம் ஆண்டுப்பகுதியில் அரசு கூட்டுத்தாபனங்களுக்கு வங்கித்தொழில் முறையினால் வழங்கப்பட்ட கொடுகடன் வீழ்ச்சியடைந்து அரசிற்குச் சொந்தமான பல தொழில்முயற்சிகளின், முக்கியமாக, இலங்கை பெற்றோலியக் கூட்டுத்தாபனத்தின் நிதியியல் நிலைமை மேம்பாடடைந்தமையினைப் பிரதிபலித்தது. வர்த்தக வங்கிகளினால் தனியார் துறைக்கு வழங்கப்பட்ட கொடுகடன் 2016இலும் தொடர்ந்தும் விரிவடைந்த வேளையில், ஆண்டின் இறுதிப்பகுதியில் சில மெதுவான போக்குகள் அவதானிக்கப்பட்டன. 2015 இறுதியில் 25.1 சதவீதமாகக் காணப்பட்ட தனியார் துறைக்கான கொடுகடனின் ஆண்டுக்கு ஆண்டு வளர்ச்சி, மத்திய வங்கியினால் மேற்கொள்ளப்பட்ட நாணயக் கொள்கை

வழிமுறைகளுக்கு பதிலிறுத்தும் விதத்தில் 2016 இறுதியில் 21.9 சதவீதத்திற்கு வீழ்ச்சியடைவதற்கு முன்னர் 2016 யூலையில் 28.5 சதவீதம் கொண்ட உச்சமட்டத்தினை அடைந்தது. உண்மையான நியதிகளில், தனியார் துறைக்கு வழங்கப்பட்ட கொடுகடனில் ஏற்பட்ட அதிகரிப்பு முன்னைய ஆண்டின் ரூ.691.4 பில்லியன் கொண்ட அதிகரிப்புடன் ஒப்பிடுகையில் 2016ஆம் ஆண்டுப்பகுதியில் ரூ.754.9 பில்லியனாகக் காணப்பட்டது. வர்த்தக வங்கிகளின் தனியார் துறைக்கான கடன்கள் மற்றும் முற்பணங்களின் காலாண்டு அளவீட்டின்படி, பொருளாதாரத்தின் அனைத்து முக்கிய துறைகளுக்கும் கடன் பகிர்ந்நளிப்பு 2016இல் குறிப்பிடத்தக்களவிற்கு விரிவடைந்தது.

நிதியியல் துறை அபிவிருத்திகள்: நிதியியல் துறை இவ்வாண்டுப் பகுதியில் தொடர்ந்தும் விரிவடைந்த வேளையில் உலகளாவிய ரீதியிலும் உள்நாட்டு ரீதியிலும் காணப்பட்ட சவால்மிக்க சந்தை நிலைமைகளுக்கு மத்தியிலும் அதன் தாக்குப்பிடிக்கக் கூடிய தன்மையினை எடுத்துக்காட்டியது. 2016இல் வங்கித்தொழில் துறையின் சொத்துக்கள் முன்னைய ஆண்டினை விட மெதுவான வேகத்தில் வளர்ச்சியடைந்து, பிரதானமாக ஆண்டுக்காலப்பகுதியில் நிலவிய இறுக்கமான நாணயக் கொள்கை நிலைமைகளைப் பிரதிபலித்த வேளையில் துறையானது தொடர்ந்தும் அதன் மூலதனம் மற்றும் திரவத்தன்மை மட்டங்களை குறைந்தபட்ச நியதித் தேவைப்பாடுகளுக்கு மிக மேலேயே பேணியது. வங்கித்தொழில் துறையின் சொத்துத்தளம் 12.0 சதவீதம் கொண்ட வளர்ச்சியைப் பதிவுசெய்தமைக்கு அதிகரித்த கடன்களும் முற்பணங்களும் தூண்டுதலாக அமைந்தன. வங்கித்தொழில் துறையின் வைப்புக்கள் 2016ஆம் ஆண்டுப்பகுதியில் 16.5 சதவீதத்தினால் விரிவடைந்தமைக்கு, உயர்ந்த வட்டி வீதச் சூழலொன்றின் பின்னணியில் கால வைப்புக்களில் ஏற்பட்ட வளர்ச்சி முக்கிய காரணமாக அமைந்த போதும் வங்கித்தொழில் துறையின் கடன்பாடுகள் இவ்வாண்டுப்பகுதியில் 3.5 சதவீதம் கொண்ட வீழ்ச்சியைப் பதிவுசெய்தமைக்கு வெளிநாட்டு நாணயக் கடன்பாடுகள் குறைவடைந்தமையே முக்கிய காரணமாகும். சொத்துக்களின் மீதான வருவாய் மற்றும் பங்குரிமை மீதான வருவாய் என்பனவற்றினால் அளவிடப்பட்டவாறான வங்கித்தொழில் துறையின் இலாபத்தன்மை 2016இல் மேம்பாடடைந்து வங்கித்தொழில் துறையின் தேறிய வட்டி வருமானத்தில் ஏற்பட்ட அதிகரிப்பினைப் பிரதிபலித்தது. அதேவேளை, வங்கித்தொழில் துறை மூலதனம் மற்றும் திரவத்தன்மையினைக் குறைந்தபட்ச ஒழுங்குமுறைப்படுத்தல் தேவைப்பாட்டிலும் பார்க்க உயர்ந்த மட்டத்தில் பேணியதுடன் இவ்வாண்டுப்பகுதியில் இடர்நேர்வுகளை முன்மதியுடன் தொடர்ந்தும் முகாமைப்படுத்தியது. 2016இல் சொத்துக்களின் தரம் மேம்பட்டு கடந்த இரண்டு தசாப்த காலங்களில் மிகக் குறைந்த செயற்படாக் கடன்களைப் பதிவுசெய்தது. அதேநேரம் வங்கித்தொழில் துறை புதிய வங்கித்தொழில் நிலையங்களை ஏற்படுத்தியதனூடாகவும் புதிய தன்னியக்கக் கூற்றுப் பொறிகளை நிறுவியதன் மூலமும் 2016ஆம் ஆண்டுப்பகுதியில் அதன் தொழிற்பாடுகளை விரிவுபடுத்திக் கொண்டது. உரிமம் பெற்ற நிதிக் கம்பனிகள்/ சிறப்பியல்பு வாய்ந்த குத்தகைக்குவிடும் கம்பனிகள் துறை, 2016ஆம் ஆண்டுப்பகுதியில் சொத்துக்கள் மற்றும் கிளை வலையமைப்பு நியதிகளில் வளர்ச்சியைப் பதிவுசெய்தன. உரிமம் பெற்ற நிதிக் கம்பனிகள்/ சிறப்பியல்பு வாய்ந்த குத்தகைக்குவிடும் கம்பனித் துறையானது மற்றைய கடன் சாதனங்களின் மீது கூடுதலான வலியுறுத்தல்களை மேற்கொண்டதனால் 2016ஆம் ஆண்டுப்பகுதியில் அவற்றின் சொத்துத் தளம் விரிவடைந்ததுடன் உந்து ஊர்திகளின் கொள்வனவுகளுக்கு நிதியிடும் மைய வியாபாரத்திலிருந்தும் படிப்படியாக வெளியேறத் தொடங்கின. இவ்வளர்ச்சி முக்கியமாக உள்நாட்டுக் கடன்பாடுகளினூடாக நிதியிடப்பட்டமைக்குத் துறையின் நம்பிக்கை, சில்லறை வைப்புக்களின் நெகிழ்ச்சித்தன்மை மற்றும் செலவு என்பனவற்றைப் பரிசீலனையில் கொண்டு அதிலிருந்தும் விலகி வங்கிக் கடன்பாடுகளை நோக்கி படிப்படியாக நகரத் தொடங்கியமையே காரணமாகும். அதிகரித்த வியாபார அளவு மற்றும் மேம்பட்ட தொழிற்பாட்டு வினைத்திறன் என்பன மிதமாக அதிகரிக்கின்ற தேறிய வட்டி வருமானத்துடன் இணைந்து உரிமம் பெற்ற நிதிக் கம்பனி/ சிறப்பியல்பு வாய்ந்த குத்தகைக் கம்பனித் துறையினை 2016இல் அதிகரித்த இலாப மட்டத்தினையடைய இயலுமைப்படுத்தின. பொதுவாகப் பார்க்கையில் உரிமம் பெற்ற நிதிக் கம்பனி/ சிறப்பியல்பு வாய்ந்த குத்தகைத் துறையின் இடர்நேர்வுகள், செயற்படாக் கடன்கள், திரவத்தன்மை மற்றும் மூலதனம் என்பனவற்றின் வசதியான மட்டத்தினால் பிரதிபலிக்கப்பட்டவாறு முகாமைப்படுத்தத்தக்க

மட்டத்தில் தொடர்ந்தும் காணப்பட்டது. அதேவேளை, அரசு பிணையங்களிலுள்ள முதனிலை வணிகர்கள் அவர்களது மொத்த முதலீட்டுச் சொத்துப்பட்டியலிலும் அதேபோன்று மொத்தச் சொத்துக்களிலும் வீழ்ச்சியைப் பதிவுசெய்தனர். எனினும், முதனிலை வணிகர் தொழில் துறையின் மொத்த மூலதனம் மற்றும் இலாபத்தன்மை வளர்ச்சியைப் பதிவுசெய்தது. கூறுநம்பிக்கைத் தொழில் துறையின் மொத்தச் சொத்துக்களும் அதேபோன்று வழங்கப்பட்ட கூறுகளின் எண்ணிக்கையும் 2016இல் வீழ்ச்சியினை பதிவுசெய்தது. கூறுநம்பிக்கைகளினால் மேற்கொள்ளப்பட்ட அரசு பிணையங்களின் முதலீடுகள் குறிப்பிடத்தக்களவிற்கு அதிகரித்த வேளையில், பங்குரிமை மூலதனங்களில் செய்யப்பட்ட முதலீடுகள் சிறிதளவு வீழ்ச்சியைப் பிரதிபலித்தன. அதேவேளை, காப்புறுதித் துறையின் மொத்தச் சொத்துக்கள் 2016இல் விரிவடைந்தவிடத்து நீண்ட காலக் காப்புறுதி மற்றும் பொதுக் காப்புறுதி வியாபார வகைகள் இரண்டும் இவ்விரிவாக்கத்திற்குப் பங்களித்தன. காப்புறுதித் துறையினால் உழைக்கப்பட்ட மொத்த இலாபம் 2016இல் ஏற்பட்ட கணிசமான வளர்ச்சியைக் காட்டியதுடன் பொதுக் காப்புறுதித் துறையின் வரவேற்கத்தக்க செயலாற்றமே இதற்கு வழிவகுத்தது. ஓய்வூதிய நிதியத்தினைப் பொறுத்த வரையில் இத்துறையின் மொத்தச் சொத்துக்கள் 2016இல் குறிப்பிடத்தக்க வளர்ச்சியைப் பதிவுசெய்தமைக்கு முதலீடுகளினூடாக உருவாக்கப்பட்ட வருமானத்தில் ஏற்பட்ட அதிகரிப்பினதும் நிதிகளின் உறுப்பினர்களினால் செய்யப்பட்ட தேறிய பங்களிப்புக்களினதும் இணைந்த பெறுபேறே காரணமாகும்.

நிதியியல் நிறுவனங்களின் பாதுகாப்பு மற்றும் ஆற்றல்வாய்ந்த தன்மை மேலும் அதிகரித்து அதன் மூலம் நிதியியல் துறையில் பொதுமக்களின் நம்பிக்கையினை மேம்படுத்துவதனைக் கருத்திற்கொண்டு மத்திய வங்கி உட்பட ஒழுங்குமுறைப்படுத்தல் முகவர்கள், நிதியியல் நிறுவனங்களுக்கான மேற்பார்வை மற்றும் ஒழுங்குமுறைப்படுத்தல் கட்டமைப்பினை வலுப்படுத்துவதற்காக பல்வேறு வழிமுறைகளையும் முன்னெடுத்தனர். 2017 யூலையில் இருந்து நடைமுறைக்குவரும் விதத்தில் பாசல் III இன் கீழ் உரிமம் பெற்ற வங்கிகளுக்கான மூலதனத் தேவைப்பாடுகளை மத்திய வங்கி மேலும் அதிகரித்தது. அனைத்து உரிமம் பெற்ற வங்கிகளும் நிதியியல் கூற்றுக்களை பிரசுரிக்கும் பொழுது ஒழுங்குமுறைப்படுத்தல் மூலதனம், திரவத்தன்மை மற்றும் இடர்நேர்வு முகாமைத்துவம் என்பன மீதான முக்கிய தகவல்களையும் வெளிப்படுத்துமாறு கேட்டுக் கொள்ளப்பட்ட வேளையில் நிதிய மாற்றல்களுக்காக விதிக்கப்படும் கட்டணங்களையும் பெரியளவில் வெளிப்படுத்துமாறு கேட்டுக் கொள்ளப்பட்டனர். கணனிவழி சைபர் பாதுகாப்பு தொடர்பில் ஏற்படும் இடர்நேர்வுகளைக் கட்டுப்படுத்தும் நோக்குடன் அனைத்து உரிமம் பெற்ற வங்கிகளும் கணனி வழி சைபர் பாதுகாப்புச் சம்பவங்கள் பற்றி அறிக்கைகளைச் சமர்ப்பிக்குமாறு கேட்டுக் கொள்ளப்பட்டன. மேலும், வெளிப்படையான தன்மையினையும் விலை கண்டறிதலையும் அதிகரிப்பதன் மூலம் வங்கித்தொழில் துறைக்குள்ளே அரசு பிணையங்களுக்கான இரண்டாந்தரச் சந்தையினை மேம்படுத்துவதற்காக பல வழிமுறைகள் எடுக்கப்பட்டன. உரிமம் பெற்ற நிதிக் கம்பனிகள்/ சிறப்பியல்பு வாய்ந்த குத்தகைக்குவிடும் கம்பனிகள் துறை தொடர்பில் மத்திய வங்கி, மேம்பட்ட உள்நாட்டு மற்றும் பன்னாட்டு நியமங்கள் மற்றும் நடைமுறைகளுடன் இசைந்து செல்லும் விதத்தில் முன்மதியுடைய வழிமுறைகளைத் தொடர்ந்தும் மேற்கொண்ட வேளையில் நிதியியல் முறைமை உறுதிப்பாட்டினை பேணும் நோக்குடன் பலவீனமான நிதியியல் நிலைமைகளுடன் கூடிய கம்பனிகளை மீளாய்வு செய்வதற்கான ஒழுங்குமுறை அளவீடுகளை எடுப்பதில் கவனம் செலுத்தப்பட்டது. அதேவேளை, ஒழுங்குமுறைப்படுத்தப்படாத நுண்பாக நிதிக் கம்பனிகளுக்கும் அரசு சார்பற்ற நுண்பாக நிதிக் கம்பனிகளுக்கும் உரிமம் வழங்குதல், ஒழுங்குமுறைப்படுத்தல் மற்றும் மேற்பார்வை செய்தல் என்பனவற்றினை நோக்கமாகக் கொண்டு புதிதாக இயற்றப்பட்ட 2016ஆம் ஆண்டின் 6ஆம் இலக்க நுண்பாக நிதிச் சட்டத்தின் கீழ் ஒப்படைக்கப்பட்ட அதிகாரங்களின் நியதிகளில் 2016ஆம் ஆண்டுப்பகுதியில் நுண்பாக நிதிக் கம்பனிகளுக்காக ஒழுங்குமுறைப்படுத்தல் கட்டமைப்பொன்றினை மத்திய வங்கி அறிமுகப்படுத்தியது. காப்புறுதித் துறையில் பூட்கையாளர்களின் நலவிரித்துக்களைப் பாதுகாக்கும் அதேவேளையில் தொழில்துறையில் தொழில்சார் நிபுணத்துவத்தினையும் பெருமையினையும் மேம்படுத்தும் நோக்குடன் இலங்கைக் காப்புறுதிச்சபை 2016இல் பல ஒழுங்குமுறைப்படுத்தல் வழிமுறைகளை மேற்கொண்டது.

முன்னோக்கிப் பயணித்தல்: 2016இல் இலங்கைப் பொருளாதாரத்தின் செயலாற்றம் எதிர்பார்க்கப்பட்டவாறு நன்கு உயர் வளர்ச்சி உத்வேகத்தினை நோக்கி நாடு உறுதியாக முன்னேற வேண்டுமாயின் ஆழ வேரூன்றியுள்ள அமைப்பியல் பிரச்சனைகளைக் கட்டுப்படுத்த வேண்டியதன் அவசியத்தினை மீண்டும் உறுதிப்படுத்துகிறது. இப்பிரச்சனைகளையும் அதேபோன்று தோற்றம் பெற்று வருகின்ற சவால்களையும் கட்டுப்படுத்துவதற்குத் தேவையான கொள்கைக் கட்டமைப்பினை வடிவமைப்பதற்காக, பன்னாட்டு நாணய நிதியம் உள்ளிட்ட பல்புடை முகவர்களின் ஆதரவுடன் அரசாங்கத்தின் அண்மைய முயற்சிகள் பாராட்டப்படத்தக்கனவாகவுள்ள அதேவேளையில் அத்தகைய கொள்கைகள் பொருளாதாரத்தின் உற்பத்தித்திறனை மேம்படுத்தும் பொருட்டும் மிகத் தேவையாகவுள்ள வெளிநாட்டு நேரடி முதலீடுகளைக் கவரும் பொருட்டும் உள்நாட்டு தனியார் துறையிலிருந்தான முதலீடுகளை உத்வேகப்படுத்தும் பொருட்டும் பூரணமான இணக்கப்பாட்டுடன் நடைமுறைப்படுத்துகின்ற அதேவேளையில் உலகளாவிய உற்பத்தி வலையமைப்புடன் நேர்த்தியான விதத்தில் ஒருங்கிணைக்கப்படுவதும் இன்றியமையாததாகும். மேலே ஆராயப்பட்டவை உட்பட, இலங்கைப் பொருளாதாரத்தினால் எதிர்நோக்கப்படும் அமைப்பியல் சவால்களை, இலங்கை மத்திய வங்கி, அதன் முன்னைய ஆண்டறிக்கைகளிலும் அரசாங்கத்திற்கான அதன் கிரமமான அறிக்கைகளிலும் ஆராய்ச்சிச் சமூகத்தினருக்கும் கடந்த காலத்தில் பல சந்தர்ப்பங்களில் பன்னாட்டு அபிவிருத்தி முகவர்களுக்கும் தொடர்ச்சியாக எடுத்துக்காட்டியிருக்கிறது. நாடு நீடித்துநிலைத்திருக்கக்கூடியதும் சமத்துவமான வளர்ச்சி உத்வேகத்துடனும் முன்னேற வேண்டுமாயின் இவ்வின்றியமையாத சீர்திருத்தங்களை நீண்ட காலத்திற்குப் பிற்போடுவது இனிமேலும் சாத்தியமானதொன்றல்ல என்பதனால், மேம்பட்ட இறைச் செயலாற்றம் மற்றும் முன்னோக்கிய எதிர்காலக் கட்டமைப்பொன்றில் மேற்கொள்ளப்படும் நாணயக் கொள்கை என்பனவற்றினூடாகப் பேரண்ட பொருளாதார அடிப்படைகளை வலுப்படுத்துவது இவ்வமைப்பியல் பிரச்சனைகளை, விரும்பத்தக்க விதத்தில், தாமதமின்றி பொதுமக்களின் உடன்பாட்டுடன் கட்டுப்படுத்துவது இன்றியமையாததாகும்.